



Qorti tal-Appell Kriminali

Onor. Imħallef Consuelo Scerri Herrera, LL.D., Dip Matr., (Can,)Ph.D

Appell Nru: 7630/2023

Il-Pulizja

Vs

Saviour Ellul

Illum, 13 ta' Settembru, 2024

Il-Qorti,

Rat l-akkuzi dedotti kontra l-appellanti, **Saviour Ellul detenur** tal-karja tal-identita Maltija 812557M, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

Fi żminijiet differenti u li jiksru l-istess disposizzjoni tal-ligi u jkunu gew magħmula b'riżoluzzjoni waħda għax-xhur mit-2 ta' Dicembru 2022 sa 1-5 ta' Mejju 2023;

1. Meta hekk ordnat minn xi Qorti jew marbut b'kuntratt inqast li tagħti lil **martu Caterina Ellul u/jew uliedu** s-somma ffissata minn dik il-Qorti jew stipulata bil-kuntratt bhala manteniment għalija u għal jew ulied fi żmien 15-il jum minn dak il-jum li fih skond dik l-ordni jew dak il-kuntratt, ikollha titħallas dik is-somma.

Rat is-sentenza tal-Qorti tal-Magistrati (Malta) bhala Qorti ta' Ĝudikatura Kriminali ta' nhar id-29 ta' Jannar, 2024 , fejn wara li rat u kkunsidrat l-Artikolu 7(2), l-Artikolu 12, l-Artikolu 18 u l-Artikolu 338(z) tal-Kap.9 tal-Ligijiet ta' Malta **sabet lill-imputat qua appellant hati tal-imputazzjoni hekk kif dedotta fil-konfront tieghu u ikkundannatu għal xahar detenzjoni.**

Rat ir-rikors tal-appell tal-appellant Saviour Ellul , prezentat fir-registru ta' din l-Onorabbi Qorti nhar is-6 ta' Frar,2024.

Rat l-atti kollha tal-kawża.

Rat dak li gie verbalizzat fis-seduta tat-30 ta' Mejju, 2024 fejn Dr Albert Zerafa ghall-appellant iddikjara li kellu fil-pusess tieghu is-somma ta' €3,000 sabiex jagħmel tajjeb għal manteniment dovut lil mart l-patrocinat tieghu Katerina Ellul.

Rat illi fis-seduta tal-24 ta' Gunju, 2024 il-*parte civile* ddikjarat illi in konnessjoni mal-kawza odjerna l-patrocinata tagħha ma rceviet l-ebda hlas u għalhekk l-appell gie differit sabiex isir il-hlas *in toto* bl-intendiment li wara l-Qorti tkun tista tgħaddi għas-sentenza tagħha.

Rat illi fis-seduta tal-10 ta' Settembru 2024 l-appellant stqarr li kien għadu ma hallasx lill-*parte civile* u dan ghaliex ma kellux mezzi biex jagħmel dan u li in effetti kien issellef xi flus sabiex iħallas xi pendenzi li kellu mal-kwerelanti quddiem il-qrati tal-magistrati. Għalhekk ikkonferma li pendenti dawn il-proceduri ma sar l-ebda hlas f'din il-kawza.

Rat illi nhar it-12 ta' Settembru 2024 l-appellant ipprezenta rikors fejn talab is-sospensjoni tal-prolazzjoni tas-sentenza u dan ghaliex stqar li l-partē civile thallset għal dak dovut lilha in konnessjoni mal-kawza odjerna tant li anke l-avukat difensur tal-partē civile iffirma ir-rikors għas-sospensjoni tal-prolazzjoni tas-sentenza.

Rat illi fil-bidu tas-seduta tat-13 ta' Settembru 2024 l-appellant iddikjara fl-atti tal-kawza permezz ta' verbal appositu li l-kwerelanti thalset għas-saldu tal-pretensjonijiet tagħha skond il-kawza odjerna u li l-partē civile qabelt ma din id-dikjarazzjoni .

Ikkunsidrat

In sintonija mas-sentenza moghtija minn din il-Qorti diversament preseduta fl-ismijiet **il-Pulizija [Spettur Josric Mifsud vs Francis Saliba]**¹ jinghad li hija ħaża tajba li ntlaħaq arranġament bejn il-partijiet dwar il-kwistjoni ta'manteniment li kien dovut u fiċ-ċirkostanzi kollha ta' dan il-każ kif żviluppaw din il-Qorti tara li piena ta' detenzjoni ma tiswa xejn lil hadd, la lis-soċjeta' li sentenza restrittiva tal-liberta għaliha dejjem okkażżjoni ta' swied il-qalb, la lill-amministrazzjoni tal-ġustizzja, li ma għandha xejn x'tiggwadanja iżjed darba li l-ordni tal-Qorti ġiet issa esegwita, la jista' jkollha xi effett riformatur in kwantu li s-sitwazzjoni finanzjarja rigward din il-kawza ta' bejn l-appellant u martu Caterina Ellul l-ġiet definittivament riżolta.

Għalhekk, din il-Qorti ser thassar il-piena ta' xahar detenzjoni imposta mill-ewwel Qorti.

Għall-motivi premessi l-Qorti tilqa' l-appell tal-imputat appellant Saviour Ellul billi thassar is-sentenza appellata fejn kkundannat lill-istess appellant għal xahar detenzjoni u minflok tillibera bil-kundizzjoni li ma jagħmlx reat iehor għal perjodu ta' sentejn mill-llum ai termini tal-artikolu 22 tal kap 446 tal-Ligijiet ta' Malta.

Dr Consuelo Scerri Herrera

Onorevoli Imhallef

¹ Deciza fid-19 ta' Lulju 2013 mill-Qprti tal-Appelli Kriminali sede Inferjuri